

प्रदेश नं. १, विराटनगर, नेपाल, असोज १४ गते, २०७५ साल (अतिरिक्ताङ्क १२)

प्रदेश नं. १, विराटनगर, नेपाल, असोज १४ गते, २०७५ साल (अतिरिक्ताङ्क १२)

प्रदेश नं. १, विराटनगर, नेपाल, असोज १४ गते, २०७५ साल (अतिरिक्ताङ्क १२)



# प्रदेश राजपत्र

प्रदेश नं. १, प्रदेश सरकारद्वारा प्रकाशित

खण्ड २) विराटनगर, नेपाल, असोज १४ गते, २०७५ साल (अतिरिक्ताङ्क १२)

## भाग १

प्रदेश सरकार

प्रदेश नं. १, विराटनगर, नेपाल

आन्तरिक मामिला तथा कानून मन्त्रालय

नेपालको संविधानको धारा १७५ बमोजिम प्रदेश नं. १ को प्रदेश सभाले बनाएको तल लेखिए बमोजिमको ऐन सर्वसाधारणको जानकारीको लागि प्रकाशन गरिएको छ ।

खण्ड २) अतिरिक्ताङ्क १२, प्रदेश राजपत्र भाग १ मिति २०७५।१४।१४

विपद् व्यवस्थापनका सम्बन्धमा व्यवस्था गर्न  
बनेको ऐन

प्रस्तावना: विपद् व्यवस्थापनका सबै क्रियाकलापको समन्वयात्मक र प्रभावकारी रूपमा व्यवस्थापन गरी प्राकृतिक तथा गैरप्राकृतिक विपद्बाट सर्वसाधारणको जीउज्यान र सार्वजनिक, निजी तथा व्यक्तिगत सम्पत्ति, प्राकृतिक एवं सांस्कृतिक सम्पदा र भौतिक संरचनाको संरक्षण गर्न, विपद्बाट उत्पन्न हुने जोखिम न्यूनीकरण गर्न र विपद् व्यवस्थापनसँग सम्बन्धित सबै विषयमा आवश्यक कानूनी व्यवस्था गर्न वाञ्छनीय भएकोले,

नेपालको संविधानको धारा १७५ बमोजिमको प्रदेश नं. १ को प्रदेश सभाले यो ऐन बनाएको छ ।

परिच्छेद-१

प्रारम्भिक

१. संक्षिप्त नाम र प्रारम्भ: (१) यस ऐनको नाम 'विपद् व्यवस्थापन ऐन, २०७५' रहेको छ ।

(२) यो ऐन तुरुन्त प्रारम्भ हुनेछ ।

२. परिभाषा: विषय वा प्रसङ्गले अर्को अर्थ नलागेमा यस ऐनमा,-

(क) "अध्यक्ष" भन्नाले यस ऐन बमोजिम गठन हुने प्रदेश विपद् व्यवस्थापन समितिको अध्यक्षलाई सम्झनु पर्छ र सो शब्दले यस ऐन बमोजिम

गठन हुने कार्यकारी समितिको अध्यक्ष समेतलाई जनाउँछ ।

(ख) "कार्यकारी समिति" भन्नाले दफा ६ बमोजिमको कार्यकारी समिति सम्झनु पर्छ ।

(ग) "कोष" भन्नाले दफा १६ बमोजिमको प्रदेश विपद् व्यवस्थापन कोष सम्झनु पर्छ ।

(घ) "गैर प्राकृतिक विपद्" भन्नाले महामारी, अनिकाल, डढेलो, कीट वा सुक्ष्म जीवाणु आतङ्क, पशु तथा चराचुरझीमा हुने फलू, प्यानडामिक फलू, सर्पदंश, जनावर आतङ्क, खानी, हवाई, सडक, जल वा औद्योगिक दुर्घटना, आगलागी, विषाक्त ग्याँस, रसायन वा विकिरण चुहावट, ग्याँस विष्फोटन, विषाक्त खाद्य सेवन, वातावरणीय प्रदुषण, वन विनाश वा भौतिक संरचनाको क्षति तथा प्रकोप उद्धार कार्यमा हुने दुर्घटना वा यस्तै अन्य गैरप्राकृतिक क्षति तथा प्रकोप विपद्वाट उत्पन्न विपद् सम्झनु पर्छ ।

(ङ) "तोकिएको अधिकारी" भन्नाले यस ऐनको दफा १८ बमोजिमको अनुगमन जाँचबुझ तथा नियमन अधिकारी सम्झनु पर्छ ।

(च) "तोकिएको" वा "तोकिएबमोजिम" भन्नाले यस ऐन अन्तर्गत बनेको नियममा तोकिएको वा तोकिएबमोजिम सम्झनु पर्छ ।



(छ) "प्रदेश विपद् व्यवस्थापन समिति" भन्नाले दफा ३ बमोजिमको प्रदेश विपद् व्यवस्थापन समिति सम्झनु पर्छ ।

(ज) "प्राकृतिक विपद्" भन्नाले हिमपात, असिना, हिमपहिरो, हिमताल विस्फोटन, अतिवृष्टि, अनावृष्टि, बाढी, पहिरो तथा भूस्खलन, डुबान, खडेरी, आँधी, हुरी बतास, शीतलहर, तातो हावाको लहर, चट्टयाङ्ग, भूकम्प, ज्वालामुखी विस्फोटन, डढेलो वा यस्तै अन्य प्राकृतिक विपद्बाट उत्पन्न जुनसुकै विपद् सम्झनु पर्छ ।

(झ) "मन्त्रालय" भन्नाले प्रदेश सरकारका सबै मन्त्रालयहरू जनाउँदछ र सो शब्दले मुख्यमन्त्री तथा मन्त्रिपरिषद्को कार्यालय समेतलाई जनाउँदछ ।

(ञ) "मन्त्री" भन्नाले प्रदेश सरकारको मुख्यमन्त्री, मन्त्री, राज्यमन्त्री र सहायक मन्त्री समेतलाई जनाउँछ ।

(ट) "विपद्" भन्नाले कुनै प्राकृतिक र गैर प्राकृतिक दुवैखाले विपद्लाई सम्झनु पर्छ ।

(ठ) "विपद् खोज तथा उद्धार समूह" भन्नाले विपद्को अवस्थामा खोजी तथा उद्धार गर्न क्रियाशील वा विपद् व्यवस्थापनको लागि परिचालन गर्न तयार गरिएको विशिष्टीकृत

खोज तथा उद्धार समूह सम्झनुपर्छ र सो शब्दले तालिम प्राप्त मानवीय सहायताकर्मीलाई समेत जनाउँछ ।

(ड) "विपद् जोखिम न्यूनीकरण" भन्नाले विपद् पूर्व गरिने जोखिमको विश्लेषण तथा मूल्याङ्कन, विपद् रोकथाम वा विपद्बाट हुने क्षतिको न्यूनीकरण तथा विकासका कार्यमा विपद् जोखिमलाई कम गर्ने सम्बन्धी कार्य सम्झनु पर्छ ।

(ढ) "विपद् पुनर्लाभ" भन्नाले विपद्को घटनापछि गरिने पुनर्निर्माण एवम् पुनर्स्थापनासम्बन्धि कार्य सम्झनुपर्छ ।

(ण) "विपद् प्रतिकार्य" भन्नाले विपद्को घटना घटनासाथ तत्कालै गरिने खोज, उद्धार एवम् राहतसँग सम्बन्धित कार्य सम्झनुपर्छ र सो शब्दले विपद् प्रतिकार्यको पूर्वतयारीलाई समेत जनाउँछ ।

(त) "विपद् व्यवस्थापन" भन्नाले विपद् जोखिम न्यूनीकरण, विपद् प्रतिकार्य र विपद् पुनर्लाभसँग सम्बन्धित सम्पूर्ण क्रियाकलापलाई सम्झनु पर्छ ।

(थ) "व्यवसायिक प्रतिष्ठान" भन्नाले उद्योग, कलकारखाना, सिनेमा घर, सपिङ्ग मल, बहु-उद्देश्यीय व्यापारिक भवन जस्ता तोकिए

बमोजिमका व्यवसायिक प्रतिष्ठान सम्झनुपर्छ ।

(द) "सरोकारवाला मन्त्री/सचिव" भन्नाले विपद् सम्बन्धि प्रदेश विपद् व्यवस्थापन समिति लगायतका बैठकमा उपस्थित सम्बन्धित विषयको प्रदेश सरकारको मन्त्री/सचिवलाई सम्झनु पर्छ ।

(घ) "सार्वजनिक संस्था" भन्नाले सरकारी निकाय, सरकारको पूर्ण वा आंशिक स्वामित्व भएको संस्था, प्रचलित कानूनबमोजिम स्थापना भएका सङ्गठित संस्था वा सबै प्रकारका स्वास्थ्य तथा शैक्षिक संस्था सम्झनु पर्छ ।

(न) "सुरक्षा निकाय" भन्नाले नेपाल प्रहरी, सशस्त्र प्रहरी बल नेपाल, राष्ट्रिय अनुसन्धान विभाग तथा कानूनबमोजिम गठन हुने प्रदेश सुरक्षा निकायलाई समेत सम्झनु पर्छ ।

(प) "स्थानीय तह" भन्नाले गाउँपालिका, नगरपालिका र जिल्ला सभा सम्झनु पर्छ ।

(फ) "स्थानीय विपद् व्यवस्थापन समिति" भन्नाले प्रत्येक स्थानीय तहमा गठन हुने स्थानीय विपद् व्यवस्थापन समिति सम्झनु पर्छ ।



परिच्छेद-२

प्रदेश विपद् व्यवस्थापन समिति सम्बन्धी व्यवस्था

३. प्रदेश विपद् व्यवस्थापन समिति: (१) प्रदेश नं. १ मा विपद् व्यवस्थापन गर्न एक प्रदेश विपद् व्यवस्थापन समिति रहनेछ ।

(२) उपदफा (१) बमोजिको समितिमा देहाय बमोजिमको अध्यक्ष र सदस्यहरू रहने छन्:-

- |                                                                                            |           |
|--------------------------------------------------------------------------------------------|-----------|
| (क) मुख्यमन्त्री                                                                           | - अध्यक्ष |
| (ख) विपद्सम्बन्धी विषय हेर्ने मन्त्रालयको मन्त्री                                          | - सदस्य   |
| (ग) प्रदेश सरकारको मुख्यमन्त्रीले तोकेका मन्त्रीहरू                                        | - सदस्य   |
| (घ) प्रदेश सभाको प्रमुख विपक्षी दलको नेता                                                  | - सदस्य   |
| (ङ) प्रदेश सरकारको प्रमुख सचिव                                                             | - सदस्य   |
| (च) प्रदेशको सबै मन्त्रालयका सचिवहरू                                                       | - सदस्य   |
| (छ) प्रदेश कानून बमोजिम गठन हुने प्रदेश प्रहरी प्रमुख                                      | - सदस्य   |
| (ज) विपद् सम्बन्धी संघीय कानून बमोजिमको अन्य व्यक्ति                                       | - सदस्य   |
| (झ) विपद् व्यवस्थापनको क्षेत्रमा विशेषज्ञता हासिल गरेका व्यक्तिहरू वा स्वेच्छिक सेवा गर्ने |           |

सरकारी वा गैरसरकारी संघ-संस्था वा

परोपकारी संघ-संस्थाहरू मध्येबाट समितिले

आवश्यक ठानेका दुईजना महिला सहित

समितिले मनोनित गरेका बढीमा पाँचजना - सदस्य

(ज) विपद्सम्बन्धी विषय हेर्ने मन्त्रालयको

सचिव

-सदस्य-सचिव

(३) उपदफा (२) बमोजिमको समितिमा प्रदेशमा खटिएको नेपाली सेना, नेपाल प्रहरी र शसस्त्र प्रहरीबल नेपालको प्रमुख र विपद्सँग सम्बन्धित अन्य संघ-संस्थाका प्रतिनिधि समेतलाई अध्यक्षले बैठकमा आमन्त्रण गर्न सक्नेछ ।

४. प्रदेश विपद् व्यवस्थापन समितिको काम, कर्तव्य र अधिकार:  
प्रदेश विपद् व्यवस्थापन समितिको काम, कर्तव्य र अधिकार देहाय बमोजिम हुनेछ:-

(क) विपद्को पहिचानको कार्य गर्ने,

(ख) तत्कालिन/आपत्कालिन उपचारका लागि सार्वजनिक तथा निजी अस्पताल वा स्वास्थ्य संस्थामा पर्याप्त पूर्वाधार तथा सुविधाको व्यवस्था गरी विपद् प्रभावितलाई तत्काल स्वास्थ्य उपचार हुने व्यवस्था मिलाउने,

(ग) विद्यालय तहदेखी उच्चस्तर सम्मको शैक्षिक पाठ्यक्रममा विपद् व्यवस्थापनसम्बन्धी विषय समावेश गर्न आवश्यक पहल गर्ने,



- (घ) जोखिम संवेदनशील विकास तथा भू-उपयोग योजना तयार गरी कार्यान्वयन गर्ने, गराउने,
- (ङ) विपद् प्रतिकार्यका लागि प्रादेशिक विपद् प्रतिकार्यको कार्य ढाँचा तर्जुमा गरी कार्यान्वयन गर्ने, गराउने,
- (च) विपद्का समयमा आमसञ्चारका माध्यमहरूको भूमिका सम्बन्धी आवश्यक मापदण्ड तयार गरी कार्यान्वयन गर्ने, गराउने,
- (छ) नेपालको संविधान र प्रचलित कानूनको अधीनमा रही विपद् व्यवस्थापनको क्षेत्रमा प्राप्त हुने अन्तर्राष्ट्रिय, द्विपक्षीय एवम् बहुपक्षीय सहायता परिचालन गर्ने, गराउने,
- (ज) विपद् व्यवस्थापनसम्बन्धी रणनीतिक योजना तथा कार्यक्रम स्वीकृत गरी लागू गर्ने, गराउने,
- (झ) विपद् व्यवस्थापनका सम्बन्धमा सार्वजनिक, निजी, गैरसरकारी लगायत सबै निकाय तथा संघ संस्थाले निर्वाह गर्नु पर्ने भूमिका निर्धारण गर्ने तथा त्यस्ता संघ संस्था वा निकायलाई आफ्नो नीति, योजना र कार्यक्रममा विपद् व्यवस्थापन सम्बन्धी विषय समावेश गर्न लगाउने,
- (ञ) विपद् व्यवस्थापनका सम्बन्धमा प्रादेशिक सरकार, विभाग तथा अन्य निकायको भूमिका तथा जिम्मेवारी निर्धारण गर्ने,

- (ट) विपद् व्यवस्थापन सम्बन्धमा संघीय मापदण्ड समेतलाई आधार मानी प्रादेशिक नीति र योजनाबमोजिम प्रदेशस्तरमा विपद् व्यवस्थापन सम्बन्धी मध्यकालिन तथा अल्पकालिन मापदण्ड, योजना, कार्यक्रम तर्जुमा गरी लागू गर्ने, गराउने,
- (ठ) विपद् पूर्व तयारीको लागि सम्बन्धित निकाय तथा जिल्ला विपद् व्यवस्थापन समिति, स्थानीय विपद् व्यवस्थापन समितिको कार्यसञ्चालनमा प्रभावकारीता ल्याउन आवश्यक सहजीकरण र समन्वय गर्ने,
- (ड) खोज, उद्धार तथा राहत वितरण कार्यमा प्रभावकारीता ल्याउन संघीय सरकार, नेपाली सेना, नेपाल प्रहरी, शसस्त्र प्रहरी बल, नेपालका साथै अन्य प्रदेश, स्थानीय तह र सरकारी तथा गैरसरकारी संघ संस्था वा सरोकारवालासँग समन्वय र सहकार्य गर्ने,
- (ढ) राहत सामग्रीको व्यवस्थापनका लागि मापदण्ड बनाई लागू गर्ने गराउने,
- (ण) विपद् प्रभावित क्षेत्रमा खानेपानी, खाद्यान्न, लत्ताकपडा तथा औषधि उपचार जस्ता अत्यावश्यक वस्तुको प्रबन्ध गर्ने,
- (त) नेपाल सरकारबाट विपद् संकटग्रस्त क्षेत्र घोषणा भएको अवस्थामा नेपाल सरकारसँग समन्वय गरी स्थानीयस्तरका सरकारी, गैरसरकारी एवम् निजी क्षेत्रसँग रहेको सवारी साधन, यन्त्र, उपकरण,

- सरसमान, खाद्यान्न आदिको अभिलेख राखी कानूनबमोजिम नियन्त्रणमा लिई प्रयोग गर्ने वा गर्न लगाउने,
- (ध) नेपाल सरकारबाट विपद् सङ्कटग्रस्त क्षेत्र घोषणा भएको क्षेत्रमा नेपाल सरकारसँग समन्वय गरी असुरक्षित भवन भत्काउन लगाउने र त्यस्ता कार्यमा जिल्ला विपद् व्यवस्थापन समिति र स्थानीय तहलाई सहयोग गर्ने,
- (द) असुरक्षित स्थानमा रहेका विपद् प्रभावित व्यक्तिलाई सुरक्षित स्थानमा स्थानान्तरण गर्ने, गराउने,
- (ध) प्रदेशस्तरको विपद् व्यवस्थापन सूचना प्रणाली तथा पूर्व चेतावनी प्रणालीको विकास र सञ्चालन गर्ने, गराउने र प्रादेशिक आकस्मिक संचालन केन्द्रको स्थापना गर्ने,
- (न) प्रदेशस्तरमा विपद् व्यवस्थापन सम्बन्धी सूचना तथा तथ्याङ्कको सङ्कलन, विश्लेषण, भण्डारण तथा सम्प्रेषण गर्ने, गराउने र प्रादेशिक विपद् व्यवस्थापन गोदाम घरको व्यवस्था गर्ने, गराउने,
- (प) विपद्को समयमा गरिएका खोज, उद्धार तथा राहत कार्यसम्बन्धी विवरण अद्यावधिक गर्ने,
- (फ) विपद् व्यवस्थापनसम्बन्धमा सार्वजनिक संस्था तथा व्यवसायिक प्रतिष्ठानले यस ऐनबमोजिम गरेका क्रियाकलापहरूका सम्बन्धमा आवश्यकता



अनुसार अनुगमन तथा मूल्याङ्कन गरी सम्बन्धित संघ-संस्था र प्रतिष्ठानलाई आवश्यक सुझाव वा निर्देशन दिने,

(ब) विपद्को समयमा बजार मूल्य, कृत्रिम अभाव तथा गुणस्तर नियन्त्रण तथा नियमनसम्बन्धमा आवश्यक कार्य गर्ने,

(भ) प्रदेशस्तरमा विपद् प्रतिकार्य, पुनर्लाभ, पुनर्निर्माण र स्थानान्तरण सम्बन्धमा आवश्यक पर्ने अन्य कार्यहरू गर्ने, गराउने,

(म) विपद् प्रभावित क्षेत्रमा सङ्घट्टग्रस्त क्षेत्र घोषणा गर्नु पर्ने अवस्था रहेमा नेपाल सरकारसमक्ष सिफारिस गर्ने,

(य) आफ्नो कार्यक्षेत्र अन्तर्गतका विपद् व्यवस्थापन सम्बन्धी सम्पूर्ण कार्यको अनुगमन र मूल्याङ्कन गरी सोको वार्षिक प्रतिवेदन तयारी गरी प्रदेश सभा समक्ष प्रस्तुत गर्ने,

(र) विपद् व्यवस्थापनसम्बन्धमा तोकिए बमोजिमका अन्य कार्य गर्ने गराउने ।

५. प्रदेश विपद् व्यवस्थापन समितिको बैठकसम्बन्धी व्यवस्था:

(१) समितिको बैठकसम्बन्धी व्यवस्था देहायबमोजिम हुनेछः-

(क) समितिको बैठक वर्षको कम्तीमा तीनपटक अध्यक्षले तोकेको मिति, समय र स्थानमा बस्नेछ ।

तर, आवश्यक परेको बखत जुनसुकै समयमा पनि बैठक बस्न सक्नेछ ।

(ख) समितिको सदस्य-सचिवले अध्यक्षको परामर्शमा समितिको बैठक बस्ने मिति, समय र स्थान तोकी बैठकमा छलफल हुने विषयसूची सहितको सूचना बैठक बस्ने समयभन्दा अठ्चालीस घण्टा अगावै सदस्यले पाउने गरी पठाउनु पर्नेछ । तर तत्काल समितिको बैठक बोलाउन आवश्यक भएमा अध्यक्षले चौबिस घण्टा अगावै समितिको बैठक बोलाउन सक्नेछ ।

(ग) समितिको पचास प्रतिशतभन्दा बढी सदस्य उपस्थित भएमा परिषद्को बैठकको लागि गणपूरक सङ्ख्या पुगेको मानिनेछ ।

(घ) समितिको बैठकको अध्यक्षता समितिको अध्यक्षले गर्नेछ ।

(ङ) समितिको निर्णय बहुमतद्वारा हुनेछ र मत बराबर भएमा अध्यक्षले निर्णायक मत दिन पाउनेछ ।

(च) समितिको बैठकसम्बन्धी अन्य कार्यविधि समिति आफैले निर्धारण गरे बमोजिम हुनेछ ।

(छ) समितिको बैठक अध्यक्षले तोकेको स्थानमा बस्नेछ ।

(ज) समितिको निर्णय सदस्य-सचिवले प्रमाणित गर्नेछ ।

### परिच्छेद -३

#### कार्यकारी समितिको गठन तथा काम, कर्तव्य र अधिकार

६. कार्यकारी समितिको गठन: (१) समितिबाट स्वीकृत नीति तथा योजनाको कार्यान्वयन गर्ने, गराउने काम समेतका लागि एक कार्यकारी समिति रहनेछ ।

(२) कार्यकारी समितिको गठन देहाय बमोजिम हुनेछ:-

(क) प्रदेश सरकारको विपद् सम्बन्धी विषय

हेर्ने मन्त्रालयको मन्त्री - अध्यक्ष

(ख) प्रदेश सरकारको विपद् हेर्ने मन्त्रालयको सचिव- सदस्य

(ग) प्रदेश सरकारले तोकेको मन्त्रालयका सचिवहरु - सदस्य

(घ) प्रदेश कानूनबमोजिम गठन हुने प्रदेश प्रहरी

प्रमुख - सदस्य

(ङ) विपद्का सम्बन्धमा विज्ञता हासिल गरेका

व्यक्तिहरु वा स्वैच्छिक सेवा गर्ने सरकारी

वा गैरसरकारी संस्था वा परोपकारी

संघसंस्थाहरु मध्येबाट समितिले मनोनित



गरेको एकजना महिलासहित बढीमा तीन जना -सदस्य

(च) विपद् सम्बन्धी विषय हेर्ने मन्त्रालयको

विपद् महाशाखा प्रमुख -सदस्य सचिव

(३) उपदफा (२) बमोजिमको समितिमा, प्रदेशमा खटिएको नेपाली सेनाको प्रमुख, नेपाल प्रहरी र शसस्त्र प्रहरीबल, नेपालको प्रमुखलाई आमन्त्रित सदस्यको रूपमा आमन्त्रण गर्न सकिनेछ ।

७. कार्यकारी समितिको काम, कर्तव्य र अधिकार: कार्यकारी समितिको काम, कर्तव्य र अधिकार देहाय बमोजिम हुनेछ:-

(क) आपत्कालीन अवस्थामा विपद् प्रभावितका लागि अस्थायी आश्रय गृह तथा अन्य अस्थायी संरचनाको निर्माण गर्ने, गराउने,

(ख) विपद् प्रभावित क्षेत्रमा स्वयंसेवक परिचालन गर्ने, गराउने,

(ग) प्रचलित कानूनको अधिनमा रही राष्ट्रिय वा अन्तर्राष्ट्रिय गैरसरकारी संस्थाबाट प्राप्त राहत वा सहयोगलाई व्यवस्थित र समन्वयात्मकरूपमा वितरण एवम् उपयोग गर्ने, गराउने,

(घ) विपद् व्यवस्थापनसम्बन्धी प्रादेशिक नीति तथा योजना र मापदण्ड तयार गरी समिति समक्ष पेश गर्ने,

(ङ) व्यवस्थापन समितिबाट स्वीकृत प्रादेशिक नीति योजनाको तथा मापदण्डको अधिनमा रही विपद्

जोखिम न्यूनिकरण, विपद् प्रतिकार्य तथा विपद् पुनर्लाभसम्बन्धी एकिकृत तथा क्षेत्रगत नीति, योजना तथा कार्यक्रम स्वीकृत गरी लागू गर्ने/गराउने, साथै स्वीकृत निति योजना कार्यक्रम बमोजिम तोकिए अनुसार आवश्यक सामग्री खरीद गर्ने, भण्डारण गर्ने, राहत वितरण आदि कार्य गर्ने,

(च) विपद् व्यवस्थापनका सम्बन्धमा प्रदेश, जिल्ला तथा स्थानीय तहको संस्थागत क्षमता विकास गर्न आवश्यक समन्वय र सहजीकरण गर्ने,

(छ) विपद् जोखिम न्यूनिकरणका लागि विषयगत क्षेत्र अनुरूप आपतकालिन योजना तर्जुमा गरी कार्यान्वयन गर्ने, गराउने,

(ज) प्राकृतिक विपद्को सम्भावित असरलाई न्यूनिकरण गर्न जोखिमयुक्त स्थानको पहिचान गर्ने र त्यस्ता स्थलको जोखिम तथा सङ्कटसम्बन्धी नक्साङ्कन गर्ने गराउने,

(झ) सार्वजनिक पूर्वाधार सम्बन्धी संरचनाको विपद् जोखिम मूल्याङ्कन गर्ने, गराउने,

(ञ) नदी किनार, बगर, पहिरो जान सक्ने भिरालो जमिन र ढुबान हुने क्षेत्र वा विपद् जोखिमको सम्भावना भएका असुरक्षित क्षेत्रमा बसोबास गर्ने व्यक्ति तथा समुदायलाई सुरक्षित स्थानमा स्थानान्तरण गर्ने, गराउने,

- (ट) विपद् जोखिममा रहेका महिला, बालबालिका, जेष्ठ नागरिक, दलित, सीमान्तकृत वर्ग तथा समुदाय, अशक्त तथा अपाङ्गता भएका व्यक्तिहरूको लागि विशेष योजना तथा कार्यक्रम बनाई कार्यान्वयन गर्ने, गराउने,
- (ठ) उच्च सङ्कटको अवस्थामा रहेका समुदायको पहिचान गरी जोखिम न्यूनीकरण कार्यक्षेत्र सञ्चालन गर्ने, गराउने,
- (ड) प्रादेशिक पूर्व चेतावनी प्रणालीको विकास र सञ्चालन गर्ने, गराउने,
- (ढ) विपद् प्रभावितहरूलाई तत्काल राहत उपलब्ध गराउने आवश्यक सम्पूर्ण व्यवस्था मिलाउने, परिचालन गर्ने,
- (ण) विपद् घटना हुनसाथ खोज, उद्धार र राहत लगायतका प्राथमिक कार्यहरू तत्काल गर्नको लागि संस्थागत संयन्त्र स्वतः परिचालित हुने गरी आवश्यक कार्यविधि तथा मापदण्ड तर्जुमा गरी लागू गर्ने, गराउने,
- (त) विपद् प्रभावित क्षेत्रमा आर्थिक क्रियाकलापको पुर्नस्थापना, रोजगारीका अवसरको सृजना तथा जीवनयापनका लागि आय आर्जनका कार्यक्रम सञ्चालन गर्ने, गराउने,
- (थ) विपद् प्रभावित क्षेत्रमा विपद् पुनर्लाभ सम्बन्धी कार्यक्रम सञ्चालन गर्ने, गराउने,



- (द) विपद् व्यवस्थापन सम्बन्धमा समितिले तोकेको अन्य कार्य गर्ने, गराउने,
- (घ) विपद् व्यवस्थापन सम्बन्धमा तोकिए बमोजिमका अन्य कार्य गर्ने, गराउने,
- (न) स्थानीय खोज उद्धार समूह गठन सम्बन्धी आवश्यक कार्य गर्ने,
- (प) नेपाली सेना, नेपाल प्रहरी, शसस्त्र प्रहरीबल र अन्य सम्बन्धित संघ संस्था जिल्ला विपद् व्यवस्थापन समिति संग समन्वय गर्ने,
- (फ) विपद् व्यवस्थापनका सम्बन्धमा आवश्यक उपकरण लगायतको सामान भाडामा लिने वा खरिद गर्ने,
- (ब) यस दफा बमोजिमको काम, कर्तव्य र अधिकारको प्रयोग गर्दा संघ, स्थानीय तहबीच आवश्यक समन्वय गर्ने ।

८. कार्यकारी समितिको बैठकसम्बन्धी व्यवस्था: (१) कार्यकारी समितिको सदस्य-सचिवले अध्यक्षको परामर्शमा कार्यकारी समितिको बैठक बस्ने मिति, समय र स्थान तोक्यो बैठकमा छलफल हुने विषयसूची सहितको सूचना बैठक बस्ने समय भन्दा चौबीस घण्टा अगावै सबै सदस्यले पाउने गरी पठाउनु पर्ने छ ।

तर तत्काल कार्यकारी समितिको बैठक बोलाउन आवश्यक भएमा अध्यक्षले निश्चित समय दिई तत्कालै कार्यकारी समितिको बैठक बोलाउन सक्नेछ ।

(२) कार्यकारी समितिका पचास प्रतिशतभन्दा बढी सदस्य उपस्थित भएमा बैठकको लागि गणपूरक सङ्ख्या पुगेको मानिनेछ ।

(३) कार्यकारी समितिको बैठकको अध्यक्षता समितिको अध्यक्षले गर्नेछ ।

(४) कार्यकारी समितिको निर्णय बहुमतद्वारा हुनेछ र मत बराबर भएमा अध्यक्षले निर्णायक मत दिनेछ ।

(५) कार्यकारी समितिको अध्यक्षले आवश्यकता महसुस गरेमा सम्बन्धित निकाय वा संघ संस्थाका प्रतिनिधि र विज्ञलाई बैठकमा आमन्त्रण गर्न सक्नेछ ।

(६) कार्यकारी समितिको बैठकसम्बन्धी अन्य कार्यविधि सो समिति आफैले निर्धारण गरेबमोजिम हुनेछ ।

(७) कार्यकारी समितिको निर्णय सो समितिको सदस्य सचिवले प्रमाणित गरी राख्नेछ ।

९. विशेषज्ञ समिति गठन गर्न सक्ने: (१) कार्यकारी समितिले विपद् व्यवस्थापनसम्बन्धी नीति, योजना तथा कार्यक्रम तर्जुमा गर्न र विपद्सम्बन्धी अध्ययन अनुसन्धान कार्यमा सल्लाह सुझाव उपलब्ध गराउन भू-गर्भ विज्ञ, विशेषज्ञ चिकित्सक, विपद् व्यवस्थापन विज्ञ, वातावरण विज्ञ वा पूर्वाधार विज्ञ वा अन्य विज्ञ रहेको बढीमा पाँच सदस्यीय विशेषज्ञ समिति गठन गर्न सक्नेछ ।

(२) उपदफा (१) बमोजिमको समितिका सदस्यको योग्यता, काम, कर्तव्य तथा निजहरुले पाउने सुविधासम्बन्धी व्यवस्था तोकिबमोजिम हुनेछ ।

१०. सचिवालय सम्बन्धी व्यवस्था: (१) यस ऐनको दफा (७) बमोजिमको नीति, कार्यक्रम तथा योजनाको कार्यान्वयन गर्न कार्यकारी समितिअन्तर्गत एक सचिवालय रहनेछ ।

(२) उपदफा (१) बमोजिमको सचिवालयमा विपद्सम्बन्धी विषय हेर्ने मन्त्रालयको महाशाखा प्रमुख त्यस्तो सचिवालयको प्रमुख रहने र निजको मातहतमा सचिवले तोकेको अन्य कर्मचारी रहने छन् ।

(३) सचिवालयको काम, कर्तव्य र अधिकार देहायबमोजिम हुनेछः-

(क) विपद् व्यवस्थापन समिति र कार्यकारी समितिबाट स्वीकृत नीति, योजना, कार्यक्रम र निर्णयको कार्यान्वयन गर्ने, गराउने,

(ख) विपद् जोखिम व्यवस्थापनसम्बन्धी प्रादेशिक स्रोत निकाय (फोकल एजेन्सी) को रूपमा काम गर्ने,

(ग) विपद्को घटना हुनासाथ कार्यकारी समितिको अध्यक्षको निर्देशनबमोजिम त्यस्ता घटनाबाट असर पर्न सक्ने क्षेत्रमा रहेका व्यक्तिलाई उद्धार गर्ने, गराउने र विपद् प्रभावित बासिन्दाको जीउधनको भरपर्दो सुरक्षा व्यवस्था मिलाउन सम्बन्धित निकायसँग समन्वय गर्ने,

(घ) विपद् घटना पश्चात् मानवीय सहायताका लागि प्रचलित कानूनबमोजिम प्राप्त हुने



खण्ड २) अतिरिक्ताङ्क १२, प्रदेश राजपत्र भाग १ मिति २०७५।६।१४

नगद तथा राहत सामग्रीको व्यवस्थापन गर्ने, गराउने,

(ड) विपद् व्यवस्थापनको क्षेत्रमा प्राप्त हुने सहायताको एकीकृत अभिलेख राख्ने,

(च) प्रादेशिक विपद् व्यवस्थापन सूचना प्रणालीको विकास तथा सञ्चालन गरी विपद् व्यवस्थापनसम्बन्धी सूचना तथा तथ्याङ्कको सङ्कलन, विश्लेषण, भण्डारण तथा सम्प्रेषण गर्ने, गराउने,

(छ) प्रदेश सरकारका विभिन्न निकायलगायत अन्य मन्त्रालय, संघ संस्थालाई विपद् जोखिम न्यूनीकरण तथा व्यवस्थापनसँग सम्बन्धित विषयमा सल्लाह सुझाव दिने,

(ज) विपद् व्यवस्थापनका सम्बन्धमा कार्यकारी समितिको अध्यक्षको निर्देशनबमोजिम प्रदेश र स्थानीयस्तरका प्रशासनिक तथा सुरक्षा संयन्त्र तत्काल परिचालन हुने गरी आवश्यक व्यवस्था गर्ने,

(झ) विपद् जोखिम न्यूनीकरण सम्बन्धमा जनचेतना अभिवृद्धि गर्ने, गराउने,

(ञ) विपद् जोखिम न्यूनीकरणको लागि भूविज्ञान, भूकम्प विज्ञान, जल तथा मौसम विज्ञान, भौगोलिक सूचना प्रणाली, दुर संवेदन (रिमोट सेन्सिङ्ग) प्रणाली, पूर्व चेतावनी

प्रणाली लगायतका आधुनिक तथा परम्परागत प्रविधिहरुको अध्ययन, अनुसन्धान गर्ने, गराउने र उपयुक्त प्रविधिको उपयोग गर्ने कार्यक्रम र योजना कार्यान्वयन गर्ने,

(ट) विपद्को समयमा तत्काल परिचालन हुने गरी फ्लाईङ्ग स्क्वाड गठन गर्ने,

(ठ) विपद्का सम्बन्धमा विपद् व्यवस्थापन समिति वा कार्यकारी समितिको निर्णय, निर्देशन र तोकिए बमोजिमका अन्य काम गर्ने,

(४) कार्यकारी समितिले तोकेको स्थानमा समितिको सचिवालय रहनेछ ।

११. कर्मचारी माग गरी काम लगाउन सक्ने: (१) विपद्को समयमा कार्यकारी समितिले विशेष कामको लागि निजामती सेवा, सुरक्षा निकाय वा सार्वजनिक संस्थाबाट कुनै कर्मचारी माग गरी काम लगाउन आवश्यक भएमा कार्यकारी समितिले सम्बन्धित संस्था वा निकायमा समन्वय गरी कर्मचारी पठाईदिन लेखी पठाउन सक्नेछ ।

(२) उपदफा (१) बमोजिम लेखी आएमा सम्बन्धित संस्था वा निकायको माग बमोजिम कर्मचारीलाई कार्यकारी समितिमा सो समितिसँग समन्वय गरी काजमा खटाउनु पर्नेछ ।

परिच्छेद -४

सुरक्षा निकाय तथा अन्य निकायको काम कर्तव्य र अधिकार

१२. सुरक्षा निकायको परिचालन तथा काम कर्तव्य र अधिकार:  
प्रदेश ऐन बमोजिम गठन हुने सुरक्षा निकायको काम कर्तव्य र अधिकार देहाय बमोजिम हुनेछः-

(१) विपद् व्यवस्थापन सम्बन्धमा सुरक्षा निकायले प्रदेश विपद् व्यवस्थापन समितिको अध्यक्ष तथा कार्यकारी समितिको निर्देशन तथा सुपरिवेक्षण अन्तर्गत रही देहाय बमोजिमको कार्य सम्पादन गर्नेछः-

(क) सम्भावित विपद्को सम्बन्धमा पूर्वचेतावनी दिने तथा विपद् जोखिम न्यूनीकरणका लागि समुदायलाई सजग गराउने,

(ख) कुनै पनि स्थानमा विपद्का घटनाहरु भएको जानकारी प्राप्त हुनासाथ तत्काल परिचालित हुने र सोको जानकारी सम्बन्धित अधिकारी वा निकायलाई गराउने,

(ग) आपत्कालिन खोज, उद्धार तथा राहत वितरण गर्ने,

(घ) उद्धारसम्बन्धी तालीम एवम् जनचेतनामूलक कार्यक्रम सञ्चालन गर्ने ।



(२) कार्यकारी समितिको अध्यक्षको आदेशबमोजिम कुनैपनि स्थानमा प्रवेश गर्ने तथा उपलब्ध जुनसुकै व्यक्ति वा संस्थाको साधन र श्रोत उपयोग गर्ने अधिकार सुरक्षा निकायलाई हुनेछ ।

(३) सुरक्षा निकायले विपद्को समयमा खोज तथा उद्धार कार्यका लागि कार्यकारी समिति सँग आवश्यक सामग्री माग गर्न सक्नेछ ।

(४) उपदफा १ बमोजिम बाहेकका नेपाली सेना, नेपाल प्रहरी, शसस्त्र प्रहरीबल लगायतका सुरक्षा निकायलाई विपद्का सम्बन्धमा तत्काल सुचना आदान प्रदान गर्ने ।

(५) उपदफा ४ बमोजिमको सुरक्षा निकाय संग उद्धार, राहत, पूर्नस्थापना लगायतका विपद् सम्बन्धी कार्यमा समन्वय र सहकार्य गरी जोखिम न्यूनिकरण गर्ने/गराउने ।

१३. वारुणयन्त्र तथा अन्य सेवा प्रदायक निकायसंग समन्वय र सहकार्य गर्ने : (१) कुनै स्थानमा विपद् परेमा वारुणयन्त्र तथा अन्य सेवा प्रदायक निकायले कार्यकारी समितिलाई तत्काल सूचना दिनु पर्नेछ र निकाय संग आवश्यक समन्वय गरी जोखिम न्यूनिकरण गर्ने कार्य गर्ने/ गराउने ।

(२) आपतकालिन कार्य सम्पादन गर्दा कार्यकारी समितिको समन्वयमा कुनैपनि स्थानमा प्रवेश गर्ने तथा जुनसुकै व्यक्ति वा संस्थाको साधन र श्रोत उपयोग गर्ने अधिकार वारुणयन्त्र सेवा प्रदायक निकाय वा संस्थालाई हुनेछ ।

खण्ड २) अतिरिक्ताङ्क १२, प्रदेश राजपत्र भाग १ मिति २०७५।६।१४

१४. सार्वजनिक संस्था तथा व्यवसायिक प्रतिष्ठानको दायित्व:

(१) विपद् व्यवस्थापन सम्बन्धमा सार्वजनिक संस्था तथा व्यवसायिक प्रतिष्ठानको दायित्व देहायबमोजिम हुनेछः-

(क) आफ्नो भवन, उद्योग, संस्था वा व्यावसायिक केन्द्रमा विपद्का घटना हुन नदिन विपद् सुरक्षा औजार, उपकरण, सामग्री, आपतकालीन निकास लगायत तोकिए बमोजिमका अन्य व्यवस्था गर्ने,

(ख) तथ्याङ्क सङ्कलन, क्षतिको मूल्याङ्कन, राहत, पूर्णस्थापना तथा पुनर्निमाण समेतका सम्पूर्ण कार्यमा कार्यकारी समिति, विपद् व्यवस्थापन सम्बन्धी समिति लगायत अन्य समितिलाई आवश्यक सहयोग गर्ने,

(ग) आफ्ना कर्मचारी तथा कामदारलाई विपद् व्यवस्थापन सम्बन्धमा कार्यकारी समितिले तोके बमोजिम आधारभूत अभिमुखीकरण तालीम दिने,

(घ) विपद् व्यवस्थापन कार्यमा उपयोग हुने श्रोत साधनलाई तयारी हालतमा राख्ने,

(ङ) कार्यकारी समितिको आदेश अनुसार आफ्ना भवन लगायत अन्य संरचना आपतकालीन प्रयोजनका लागि आवश्यक परेमा उपलब्ध गराउने,

- (च) सम्बन्धित अधिकारीको सुपरिवेक्षणमा उद्धार तथा राहत वितरण कार्यमा सहयोग पुर्याउने,
- (छ) विपद् जोखिम न्यूनीकरण संयन्त्रको व्यवस्था गरी तयारी अवस्थामा राख्ने,
- (ज) फोहोरमैला तथा प्रदुषणको यथोचित व्यवस्थापन गरी यसबाट वातावरण र जनजीवनमा पर्न सक्ने नकारात्मक प्रभावलाई न्यूनीकरण गर्ने उपायहरू अपनाउने,
- (झ) विपद्को घटना घटेमा तत्काल नजिकको सुरक्षा निकाय र स्थानीय आपत्कालीन कार्यसञ्चालन केन्द्रलाई खबर गर्ने ।

(२) सार्वजनिक संस्था तथा व्यवसायिक प्रतिष्ठानले प्रदेश सरकारको विपद् व्यवस्थापनसम्बन्धी योजनाको अधीनमा रही विपद् व्यवस्थापन योजनाको तर्जुमा गरी प्रचलित कानून बमोजिम लागू गर्नु, गराउनु पर्नेछ ।

१५. विपद् व्यवस्थापनमा सहयोग गर्नु पर्ने: सरकारी संस्था, गैरसरकारी संघ संस्था, स्थानीय संघ संस्था, समुदाय, स्वयमसेवक, नागरिक समाज, निजी क्षेत्र तथा व्यक्तिले विपद् व्यवस्थापन कार्यमा देहाय बमोजिम सहयोग गर्नु पर्नेछ:-

- (क) तथ्याङ्क सङ्कलन, क्षतिको मूल्याङ्कन, राहत, पुर्नस्थापना तथा पुर्ननिर्माण लगायतका



- विपद् व्यवस्थापन सम्बन्धी कार्यमा सहयोग गर्ने,
- (ख) विपद् व्यवस्थापन सम्बन्धी जनचेतना अभिवृद्धि गर्ने,
- (ग) क्षमता विकास, आपत्कालीन नमूना अभ्यास तथा विपद् व्यवस्थापन सम्बन्धी प्रशिक्षण कार्यक्रममा सहयोग गर्ने तथा भाग लिने,
- (घ) खोज, उद्धार तथा राहत वितरणसम्बन्धी कार्यमा सहयोग गर्ने,
- (ङ) विपदमा परेका मानिसको पुर्नस्थापना लगायतको कार्यमा सहयोग गर्ने ।

### परिच्छेद -५

#### विपद् व्यवस्थापन कोषसम्बन्धी व्यवस्था

१६. प्रदेश विपद् व्यवस्थापन कोष: (१) विपद् व्यवस्थापनका लागि प्रदेशस्तरमा एउटा छुट्टै विपद् व्यवस्थापन कोष रहनेछ । त्यस्तो कोषको रकम प्रदेश विपद् व्यवस्थापन समितिले स्वीकृत गरेको वार्षिक कार्यक्रमबमोजिम कार्यकारी समितिले खर्च गर्नेछ ।

(२) कोषमा देहाय बमोजिमका रकमहरु रहने छुन:-

(क) प्रदेश सरकारबाट प्राप्त रकम,

(ख) कुनै संघ संस्था वा व्यक्तिबाट दान, दातव्य वा उपहार स्वरूप प्राप्त रकम,

(ग) संघीय सरकार व्यक्ति वा अन्तराष्ट्रिय संघ संस्थाबाट सहयोग, अनुदान वा ऋणस्वरूप प्राप्त रकम,

(घ) अन्य कुनै श्रोतबाट प्राप्त रकम ।

(३) कोषको सञ्चालन तोकिएबमोजिम हुनेछ ।

(४) कोषको रकम विपद् व्यवस्थापनसम्बन्धी कार्यका लागि प्रयोग गरिनेछ ।

(५) उपदफा (४) मा जुनसुकै कुरा लेखिएको भए तापनि कोषको रकम नियमित प्रशासनिक कार्यको लागि खर्च गरिने छैन ।

(६) कोषको आन्तरिक लेखा परीक्षण प्रदेश लेखा नियन्त्रण कार्यालयले गर्नेछ र त्यस्तो कार्यालय स्थापना नहुन्जेल सम्बन्धित कोष तथा लेखा नियन्त्रण कार्यालयले गर्नेछ ।

(७) कोषको अन्तिम लेखा परीक्षण महालेखा परीक्षकको कार्यालयबाट हुनेछ ।

(८) कार्यकारी समितिले कोषको वार्षिक आय व्ययको प्रतिवेदन तयार गरी प्रदेश विपद् व्यवस्थापन समिति समक्ष पेश गर्नेछ ।

परिच्छेद- ६

कसूर तथा सजाय सम्बन्धी व्यवस्था

१७. कसूर र सजाय: (१) कसैले विपद्को घटना घट्न सक्ने गरी लापरवाही गरेमा वा त्यस्तो घटना घटाउन प्रत्यक्ष संलग्न भएमा त्यस्तो व्यक्तिलाई कसूरको मात्रा अनुसार पाँच लाख रुपैयाँसम्म जरिवाना वा दुई वर्षसम्म कैद वा दुवै सजाय हुनेछ ।

(२) कसैले देहाय बमोजिमको कुनै कार्य गरेमा त्यस्तो व्यक्तिलाई कसूरको मात्रा अनुसार एक लाख रुपैयाँसम्म जरिवाना वा छ महिनासम्म कैद वा दुवै सजाय हुनेछ ।

(क) कुनै विपद्को घटना घट्न सक्ने अफवाह फैलाई सार्वजनिक रुपमा त्रास सृजना गरेमा,

(ख) अनुमति लिई वा नलिई विपद्का नाममा चन्दा, राहत वा सहयोग संकलन गरेमा, आफूखुशी वितरण गरेमा वा व्यक्तिगत लाभमा सहयोग गरेमा,

(ग) विपद्को समयमा अप्राकृतिक रुपमा बजार मूल्य वृद्धि गरेमा वा कृत्रिम अभाव सिर्जना गरेमा वा गुणस्तरहीन वस्तुको कारोवार गरेमा ।

(३) कसैले देहाय बमोजिमको कार्य गरेमा त्यस्तो व्यक्तिलाई पचास हजार रुपैयाँसम्म जरिवाना हुनेछ:-



(क) यस ऐन अन्तर्गतको कुनै कार्य गर्न प्रदेश सरकार वा यस ऐनबमोजिम गठन हुने कुनै समिति वा त्यस्तो कार्यका लागि अख्तियारी प्राप्त व्यक्तिलाई आफ्नो कर्तव्य पालना गर्न बाधा पुऱ्याएमा,

(ख) यस ऐन कार्यान्वयन गर्ने सम्बन्धमा जारी भएका आदेश वा निर्देशन पालना नगरेमा,

(ग) राहत सामग्री वितरणमा अवरोध गरेमा वा राहत सामग्रीको दुरुपयोग गरेमा ।

(४) उपदफा (१), (२) र (३) बमोजिमको कसुरमा दण्ड र सजाय गर्ने सम्बन्धि व्यवस्था प्रचलित संघीय वा प्रदेश कानून बमोजिम हुनेछ ।

(५) उपदफा (१), (२) र (३) मा उल्लेख गरिएका बाहेक यो ऐन तथा यस ऐन अन्तर्गत बनेको नियम, निर्देशिका वा कार्यविधि विपरित कसैले कुनै कार्य गरेमा त्यस्तो कार्यलाई कसुर मानिने छ र त्यस्तो कसुरमा यस ऐन बमोजिमको तोकिएको अधिकारीले जरिवना गर्ने, क्षतिपूर्ति भराउने वा दुवै सजाय गर्न सक्नेछ ।

१८. अनुगमन जाँचबुझ तथा नियमन अधिकारी: (१) अनुगमन जाँचबुझ तथा नियमन अधिकारी प्रदेश सरकारले तोके बमोजिम हुनेछ ।

(२) उपदफा (१) बमोजिमको अधिकारीको काम, कर्तव्य, अधिकार र कार्य सम्पादन प्रक्रिया तोकिए बमोजिम हुनेछ ।

(३) उपदफा (२) बमोजिमको अनुगमन जाँचबुझ तथा नियमन अधिकारीले यस ऐनको दफा १७ को उपदफा (१), (२) र (३) बमोजिमको दण्ड, सजाय हुने विषय बाहेकका अन्य कसुरजन्य कार्य गरेमा त्यस्तो कसुरदारलाई छानवीन गरी त्यस्ता कसूरमा तोकिए बमोजिम जरीवाना गर्ने र क्षतिपूर्ति भराउन आदेश दिन सक्नेछ ।

(४) यस ऐनको दफा १७ (५) को विषयमा कसैले कुनै घटना वा कार्य भएगरेको थाहा पाएमा थाहा पाएको मितिले २१ दिन भित्र दफा १८ बमोजिमको अधिकारी समक्ष सूचना जानकारी वा निवेदन दिन सक्नेछ तर सार्वजनिक सरोकार वा महत्वको विषय वा कार्य वा घटनाका सम्बन्धमा भने दफा १८ बमोजिमको अधिकारी स्वयंमले जाँचबुझ र छानविन गर्न वा गर्न लगाउन सक्नेछ ।

१९. पुनरावेदन: दफा १८ बमोजिमको अनुगमन तथा जाँचबुझ नियमन अधिकारीले गरेको आदेश उपर चित्त नबुझेमा चित्त नबुझ्ने पक्षले आदेश भएको जानकारी पाएको मितिले ३५ दिन भित्र सम्बन्धित तोकिएको अदालतमा पुनरावेदन गर्न सक्नेछ ।

२०. प्रचलित कानून बमोजिम मुद्दा चलाउन बाधा नपर्ने: यस परिच्छेदमा अन्यत्र जुनसुकै कुरा लेखिएको भए तापनि कसैले यस ऐन विपरीत गरेको कुनै कार्यबाट अन्य

कानूनको समेत उल्लंघन हुने भएमा प्रचलित कानूनबमोजिम मुद्दा चलाउन बाधा पर्ने छैन ।

तर एउटै कसुरमा एक भन्दा बढी निकायमा मुद्दा चलाइने छैन ।

२१. असल नियतले गरेको काममा सजाय नहुने: यस ऐन बमोजिम असल नियतले गरेको वा गर्न प्रयत्न गरेको कुनै कामको सम्बन्धमा कुनै राष्ट्रसेवक कर्मचारी र विपद् कार्यमा खटाएको कुनै व्यक्ति उपर मुद्दा चलाइने वा अन्य कुनै कानूनी कारवाही गरिने छैन ।

### परिच्छेद - ७

#### विविध

२२. विपद् सङ्कटग्रस्त क्षेत्रको घोषणा: (१) प्रदेशको कुनै ठाउँमा गम्भिर प्रकृतिको विपद् उत्पन्न भएकोले विपद् सङ्कटग्रस्त क्षेत्र घोषणा गर्न आवश्यक देखिएमा प्रदेश सरकारले विपद् सङ्कटग्रस्त क्षेत्र घोषणा वा आदेश जारी गर्नको लागि नेपाल सरकार समक्ष अनुरोध गर्न सक्नेछ ।

२३. प्रदेश सरकारले आदेश दिन सक्ने: (१) प्रदेश सरकारले नेपाल सरकारले घोषणा गरेको विपद् संकटग्रस्त क्षेत्रमा कुनै व्यक्ति, संस्था वा अधिकारीलाई नेपाल सरकारसँग आवश्यक समन्वय गरी आवश्यकता अनुसार देहायको कुनै वा सबै काम गर्न आदेश दिन सक्नेछ:-



खण्ड २) अतिरिक्ताङ्क १२, प्रदेश राजपत्र भाग १ मिति २०७५।६।१४

- (क) त्यस्तो क्षेत्रमा आवश्यकता अनुसार सरकारी वा गैरसरकारी संस्था, शिक्षण संस्था वा अन्य संस्थालाई केहि अवधिको लागि बन्द गर्ने,
- (ख) त्यस्तो क्षेत्रमा उद्धार कार्यमा प्रतिकूल असर पर्न सक्ने कुनै काम कारवाही गर्न नदिने,
- (ग) सरकारी वा गैरसरकारी संस्था, शिक्षण संस्था वा अन्य संस्थाका कर्मचारीलाई काजमा खटाउने,
- (घ) विपद् उद्धार कार्यको प्रयोजनको लागि गैरसरकारी संस्था, शिक्षण संस्था, अन्य संस्था वा व्यक्तिको चल अचल सम्पत्ति उपयोग गर्न आवश्यक भएमा अभिलेख राखी तोकिएको अवधिभरको लागि अस्थायी तवरले प्राप्त गर्ने,
- (ङ) सरकारी श्रोत तथा साधनलाई उपयोग तथा परिचालन गर्ने,
- (च) सम्बन्धित जिल्लाभित्रका गैरसरकारी संस्था, शिक्षण संस्था, अन्य संस्था वा व्यक्तिको सवारी साधनलाई कुनै निश्चित अवधिसम्मको लागि अभिलेख राखी नियन्त्रणमा लिने र प्रयोग गर्ने,
- (छ) सम्बन्धित जिल्लाभित्रको गैरसरकारी संस्था, शिक्षण संस्था, अन्य संस्था वा व्यक्तिको

खाद्यान्न, लत्ताकपडा, औषधि, निर्माण सामग्री तथा अन्य वस्तु अभिलेख राखी नियन्त्रणमा लिने र विपद्बाट प्रभावित व्यक्तिलाई वितरण गर्ने,

(ज) त्यस्तो क्षेत्रमा पर्ने जग्गा, घर, कलकारखाना, देवदेवालय धार्मिकस्थल र अन्य यस्तै महत्वपूर्ण वस्तु वा स्थानलाई विनाश हुनबाट बचाउन आवश्यक उपाय अपनाउने,

(झ) सहयोग टोली गठन गरी विपद् संकटग्रस्त क्षेत्रमा पठाउने,

(ञ) विपद् प्रभावित क्षेत्रमा यातायात तथा मानिसको आवतजावतमा बन्देज लगाउने,

(ट) सर्वसाधारण जनताको जीउधनको रक्षाको लागि अन्य आवश्यक सुरक्षात्मक उपायको व्यवस्था गर्ने,

(ठ) विपद् व्यवस्थापनको लागि आवश्यक देखिएका अन्य काम गर्ने ।

(२) उपदफा (१) बमोजिमको आदेश पालना गर्नु सम्बन्धित व्यक्ति, संस्था वा अधिकारीको कर्तव्य हुनेछ ।

२४. जुनसुकै स्थानमा प्रवेश गर्न सक्ने: विपद् व्यवस्थापनको समयमा खोज, उद्धार तथा राहत वितरण कार्यमा संगलन सम्बन्धित निकायको पदाधिकारी विपद् सम्भाव्य क्षेत्र वा

- विपद् सङ्घटग्रस्त क्षेत्रभित्रको जुनसुकै स्थान, भवन आदिमा सूचना दिई आवश्यकता अनुसार प्रवेश गर्न सक्नेछ ।
२५. नेपाल सरकारको स्वीकृति लिनु पर्ने: विपद्बाट असर परेको कुनै क्षेत्रमा संघीय कानूनबमोजिम विदेशी नागरिक वा संस्थाले प्रवेश गर्नु परेमा प्रदेश सरकारको सिफारिसमा नेपाल सरकारको स्वीकृति लिनु पर्नेछ ।
२६. अन्तर्राष्ट्रिय मानवीय तथा अन्य सहायता लिन सक्ने: प्रदेशमा भएको विपद्को अवस्थालाई तत्काल समाधान गर्न आन्तरिक श्रोत र साधनबाट नभ्याउने भई अन्तर्राष्ट्रिय सहयोग आवश्यक छ भन्ने लागेमा अन्तर्राष्ट्रिय मानवीय तथा अन्य सहयोगका निम्ति नेपाल सरकारलाई अनुरोध गर्न सक्नेछ ।
२७. तत्काल खरिद तथा निर्माण गर्न सकिने: विशेष परिस्थिति परी विपद्बाट प्रभावित क्षेत्रमा खोज, उद्धार तथा राहत उपलब्ध गराउन तथा भईरहेको विपद्बाट थप क्षति हुन नदिनका लागि तत्कालै राहत सामग्री खरिद वा निर्माण कार्य गर्न आवश्यक भएमा तोकिए बमोजिम खरिद वा निर्माण गर्न सकिनेछ ।
२८. रकम दिइने: (१) यस ऐन बमोजिम गैरसरकारी संस्था, शिक्षण संस्था, अन्य संस्था वा व्यक्तिको सम्पत्ति अस्थायी रूपमा प्राप्त गरेमा वा सवारी साधन प्रयोग गरिएमा त्यसरी प्राप्त गरिएको अभिलेख अनुसारको सम्पत्ति वा प्रयोग गरेको सवारी साधनको भाडा वापत प्रचलित दर अनुसारको रकम तोकिएको अधिकारीले सम्बन्धित संस्था वा व्यक्तिलाई दिनेछ । तर अचल सम्पत्ति प्राप्त गर्दा बाली लागेको वा



लाग्ने जग्गा पनि परेको रहेछ भने नोक्सानी भएको वा हुने बालीको लागि समेत आवश्यक क्षतिपूर्ति दिइनेछ ।

(२) यस ऐन बमोजिम गैरसरकारी संस्था, शिक्षण संस्था, अन्य संस्था वा व्यक्तिबाट खाद्यान्न, लत्ताकपडा, औषधि, निर्माण सामग्री तथा अन्य वस्तु प्राप्त गरिएमा त्यस्तो वस्तुको प्रचलित दरबाट हुन आउने मूल्य बराबरको रकम समेत तोकिएको अधिकारीले सम्बन्धित संस्था, संस्था वा व्यक्तिलाई दिनेछ ।

२९. राहतको न्यूनतम मापदण्डसम्बन्धी व्यवस्था: (१) प्रदेश सरकारले कार्यकारी समितिको सिफारिसमा विपद् प्रभावित व्यक्तिलाई उपलब्ध गराउने राहतको न्यूनतम मापदण्ड बनाई लागू गर्नेछ ।

(२) उपदफा (१) बमोजिमको राहतको न्यूनतम मापदण्डमा अन्य विषयको अतिरिक्त देहायको विषय समावेश भएको हुनु पर्नेछ:

(क) विपद्बाट प्रभावित व्यक्तिलाई अस्थायी आश्रयस्थलमा राख्दा उपलब्ध गराउनु पर्ने आवास, खाद्यान्न, खानेपानी, स्वास्थ्य तथा सरसफाई सम्बन्धी,

(ख) विपद्बाट मृत्यु हुनेको परिवार तथा सम्पत्ति क्षति हुने व्यक्तिलाई उपलब्ध गराउनु पर्ने न्यूनतम राहत सम्बन्धी,

- (ग) महिला, बालबालिका, जेष्ठ नागरिक, अशक्त तथा अपाङ्गता भएका व्यक्तिको हित सम्बन्धी,
- (घ) न्यूनतम राहत बाहेक स्वरोजगार तथा रोजगारी व्यवस्थापनका माध्यमबाट पीडितको जीविकोपार्जन सम्बन्धी,
- (ङ) गैरसरकारी वा व्यक्तिगत रूपमा दिइने राहतलाई वितरण सम्बन्धी,
- (च) एकद्वार प्रणाली अनुरूप राहत वितरण गर्नेसम्बन्धी,
- (छ) राहतसँग सम्बन्धी अन्य उपयुक्त विषय,

(३) उपदफा (१) बमोजिमको राहतको न्यूनतम मापदण्ड विपद् प्रभावित व्यक्तिलाई राहत उपलब्ध गराउने सबै निकाय व्यक्ति वा संस्थाले पालना गर्नु पर्नेछ ।

३०. विपद्मा परी हराएका वा नष्ट भएका कागजात सम्बन्धमा: विपद्मा परी हराई फेला पर्न नसकेका आंशिक वा पूर्णरूपमा क्षति भएका महत्वपूर्ण कागजातहरूको प्रमाणीकरण तथा प्रतिलिपि उपलब्ध गराउनेसम्बन्धी व्यवस्था तोकिएबमोजिम हुनेछ ।

३१. मिनाहा दिने: विपद् व्यवस्थापन कार्यको लागि सरकारी संस्था वा संस्थाबाट खर्च भएका सामग्री तथा श्रोत साधन प्रचलित कानून बमोजिम प्रदेश सरकारले मिनाहा दिन सक्नेछ ।

३२. निर्देशन दिन सक्ने: कार्यकारी समितिले यस ऐनको अधीनमा रही विपद् व्यवस्थापनका लागि कुनै व्यक्ति वा निकायलाई आवश्यक निर्देशन दिन सक्नेछ र त्यस्तो निर्देशनको पालना गर्नु सम्बन्धित व्यक्ति वा निकायको कर्तव्य हुनेछ ।
३३. उपसमिति गठन गर्न सक्ने: (१) प्रदेश विपद् व्यवस्थापन समिति र कार्यकारी समितिले आवश्यकता अनुसार उपसमिति गठन गर्न सक्नेछ ।
- (२) उपदफा (१) बमोजिम गठन हुने उपसमितिको काम, कर्तव्य, अधिकार र कार्यविधि उपसमिति गठन गर्दाका बखत तोकिएबमोजिम हुनेछ ।
३४. पुरस्कार दिन सक्ने: कार्यकारी समितिले विपद् व्यवस्थापन सम्बन्धमा विशेष योगदान पुऱ्याउने उत्कृष्ट व्यक्ति वा संस्थालाई प्रोत्साहन स्वरूप तोकिएबमोजिम सम्मान तथा पुरस्कार दिने व्यवस्था मिलाउनेछ ।
३५. वार्षिक प्रतिवेदन: (१) कार्यकारी समितिले प्रत्येक आर्थिक वर्षमा गरेको कामको विवरण सहितको वार्षिक प्रतिवेदन तयार गरी प्रदेश विपद् व्यवस्थापन समिति समक्ष पेश गर्नुपर्नेछ ।
- (२) उपदफा (१) बमोजिमको वार्षिक प्रतिवेदन विपद् व्यवस्थापन समितिले सार्वजनिक रूपमा प्रकाशन गर्नु पर्नेछ ।
३६. अधिकार प्रत्यायोजन: कार्यकारी समितिले यो ऐन तथा यस ऐन अन्तर्गत बनेको नियम बमोजिम आफूलाई प्राप्त



अधिकारमध्ये आवश्यकता अनुसार केही अधिकार तोकिएको अधिकारीलाई प्रत्यायोजन गर्न सक्नेछ ।

३७. प्रचलित कानून बमोजिम हुने: यस ऐनमा उल्लेख भएका कुराहरूमा यसै ऐन बमोजिम र अन्यमा प्रचलित कानून बमोजिम हुनेछ ।
३८. नियम बनाउने अधिकार: प्रदेश सरकारले यो ऐन कार्यान्वयनका लागि आवश्यक नियम कार्यविधि तथा निर्देशिका मापदण्ड बनाई लागू गर्न सक्नेछ ।
३९. बचाउ: यो ऐन प्रारम्भ हुनु पूर्व विपद् व्यवस्थापन सम्बन्धमा प्रदेश सरकारले गरेको निर्णय वा अन्य कार्य यसै ऐन बमोजिम भए गरेको मानिनेछ ।

प्रमाणीकरण मिति:- २०७५/०६/१४

आज्ञाले,  
गोपाल प्रसाद पराजुली  
प्रदेश सरकारको सचिव